

NSD NEWS BULLETIN
ALL INDIA RADIO, GUWAHATI
0000000000

Date : 27-07-2026

Time : 0705 HRS.

ASSAMESE NSD MORNING BULLETIN
HEADLINES

: : : : : : : : : : :

- ১। প্রধানমন্ত্রী নৰেন্দ্ৰ মোদীয়ে পৰীক্ষা ব্যৱস্থাৰ সংস্কাৰৰ বাবে এটা বিশেষ ক্ষমতা সম্পন্ন কাৰ্যবাহিনী গঠনৰ কথা ঘোষণা কৰিছে।
- ২। লোকসভাত আজি লোক পৰীক্ষা (অসং উপায় প্ৰতিৰোধ) সংশোধনী বিধেয়ক ২০২৬ উত্থাপন কৰা হ'ব।
- ৩। অসমৰ বান পৰিস্থিতি সামান্য উন্নত হৈছে। বানত এতিয়াও ৯ খন জিলাৰ ৭৬৩ খন গাঁও বুৰ গৈ আছে।
- ৪। গ্লাছগ'ত চলি থকা কমনৱেল্থ গেমছ ২০২৬ত মীৰাবাই চানুৱে ভাৰোত্তোলনত দেশৰ হৈ প্ৰথমটো সোণৰ পদক অৰ্জন কৰিছে। **আ/ৰু**
- ৫। হাৰাৰেত অনুষ্ঠিত অন্তিমখন টি-২০ আন্তঃৰাষ্ট্ৰীয় ক্ৰিকেটত জিম্বাব'ৱেক ৩৫ বানত পৰাস্ত কৰি ভাৰতে তিনিখনীয়া শৃংখলাটো দখল কৰে।

০০০০০

প্ৰধানমন্ত্ৰী নৰেন্দ্ৰ মোদীয়ে পৰীক্ষা ব্যৱস্থাৰ সংস্কাৰৰ বাবে এটা বিশেষ ক্ষমতা সম্পন্ন কাৰ্যবাহিনী গঠনৰ কথা ঘোষণা কৰিছে। বিশিষ্ট প্ৰযুক্তি বিশেষজ্ঞ নন্দন নীলেকানিয়ে এই কাৰ্যবাহিনীক নেতৃত্ব দিব। এটা ভিডিঅ' বাৰ্তাত প্ৰধানমন্ত্ৰী মোদীয়ে কয়, যে এই কাৰ্যবাহিনীয়ে পৰীক্ষা ব্যৱস্থাৰ সংস্কাৰৰ ওপৰত গুৰুত্ব আৰোপ আৰু ইয়াৰ প্ৰতিবেদনৰ ভিত্তিত যিমান পাৰি শীঘ্ৰে হ'বলগীয়া পৰীক্ষাসমূহৰ বিশ্বাস যোগ্যতা নিশ্চিত কৰা হ'ব। দেশৰ পৰীক্ষা ব্যৱস্থা বিশ্বাসযোগ্য, স্বচ্ছ আৰু পৰ্যাপ্ত প্ৰযুক্তিৰ ব্যৱহাৰেৰে উন্নত হোৱা উচিত বুলি প্ৰধানমন্ত্ৰীগৰাকীয়ে মন্তব্য কৰে। এই কাৰ্যবাহিনীত চোৰাংচোৱা বুৰ'ৰ প্ৰাপ্তন সঞ্চালক তপন ডেকা, ভাৰতীয় মহাকাশ গৱেষণা কেন্দ্ৰৰ প্ৰাপ্তন অধ্যক্ষ এছ সোমনাথ, আই আই টি চেন্নাইৰ সঞ্চালক ভি কামাকটিৰ লগতে প্ৰাপ্তন শিক্ষা সচিব অমিতা কাৰৱাল আৰু ল'জিষ্টিক বিশেষজ্ঞ অমৃত লাল মীনা থাকিব। প্ৰধানমন্ত্ৰী মোদীয়ে কয়, যে চৰকাৰে আজি সংসদত পৰীক্ষা সম্পৰ্কীয় কঠোৰ আইনী ব্যৱস্থাৰ সৈতে জড়িত এখন নতুন আইন উত্থাপন কৰিব। শ্ৰীমোদীয়ে লগতে প্ৰতিযোগিতামূলক পৰীক্ষাৰ বিশ্বাসযোগ্যতা অক্ষুণ্ণ ৰখা আৰু লাখ লাখ ছাত্ৰ-ছাত্ৰীৰ ভৱিষ্যৎ সুৰক্ষাৰ ক্ষেত্ৰত চৰকাৰৰ প্ৰতিশ্ৰুতিবদ্ধতাৰ ওপৰত গুৰুত্ব আৰোপ কৰে।

বাইট (পি এম)

০০০০০

লোকসভাত আজি লোক পৰীক্ষা (অসং উপায় প্ৰতিৰোধ) সংশোধনী বিধেয়ক ২০২৬ উত্থাপন কৰা হ'ব। এই বিধেয়কৰ জৰিয়তে লোক পৰীক্ষা (অসং উপায় প্ৰতিৰোধ) আইন ২০২৪ৰ সংশোধন কৰা হ'ব। কেন্দ্ৰীয় মন্ত্ৰী ড০ জিতেন্দ্ৰ সিঙে এই বিধেয়কখন উত্থাপন কৰিব। উল্লেখযোগ্য যে যোৱা শুকুৰবাৰে

কেন্দ্ৰীয় মন্ত্ৰীসভাই পৰীক্ষাত অসৎ উপায় অৱলম্বন আৰু প্ৰশ্নকাকত ফাদিল গোচৰৰ কঠোৰ শাস্তি সুনিশ্চিত কৰাৰ বাবে ফাষ্টট্ৰেক আদালত গঠনৰ খচৰা বিধেয়কত অনুমোদন জনায়।

০০০০০

প্ৰধানমন্ত্ৰী নৰেন্দ্ৰ মোদীৰ নেতৃত্বত চৰকাৰে নতুন প্ৰজন্মৰ ভৱিষ্যৎ সুৰক্ষাৰ বাবে নিৰন্তৰ সংস্কাৰৰ সিদ্ধান্ত গ্ৰহণ কৰি আহিছে বুলি কেন্দ্ৰীয় গৃহমন্ত্ৰী অমিত শ্বাহে প্ৰকাশ কৰিছে। নন্দন নীলেকানিৰ নেতৃত্বত নতুনকৈ উচ্চ ক্ষমতাসম্পন্ন কাৰ্যবাহিনী গঠনৰ কথা উল্লেখ কৰি শ্ৰীশ্বাহে কয়, যে এই কাৰ্যবাহিনীয়ে কোনোৱে যাতে দেশৰ শিক্ষা ব্যৱস্থাৰ শুদ্ধতা ভংগ কৰিব নোৱাৰে সেয়া সুনিশ্চিত কৰিব। তেওঁ লগতে কয়, যে চৰকাৰে প্ৰশ্নকাকত ফাদিল কৰা সকলৰ বিৰুদ্ধে দৃষ্টান্তমূলক শাস্তি প্ৰদান কৰি কোনোৱে যাতে এনে অপৰাধ কৰিবলৈ চেষ্টা নকৰে সেয়া নিশ্চিত কৰিব।

০০০০০

অসমৰ বান পৰিস্থিতি সামান্য উন্নত হৈছে। বানত এতিয়াও ৯ খন জিলাৰ ২৪টা ৰাজহ চক্ৰৰ ৭৬৩ খন গাঁও বুৰ গৈ আছে। বানত সম্প্ৰতি ৫ লাখ ২৪ হাজাৰ ৭৩৩ জন লোক ক্ষতিৰ সন্মুখীন হৈছে। বানৰ ফলত কালি চৰাইদেউ জিলাত আৰু দুজন লোকে প্ৰাণ হেৰুৱায়। ইয়াকে লৈ ৰাজ্যত এইবাৰৰ বানত প্ৰাণ হেৰুওৱা লোকৰ সংখ্যা ৬৮ হৈছেগৈ। ৰাজ্যখনত এতিয়াও ৩৭ হাজাৰ ৭২৪ জন লোকে সাহায্য শিবিৰত আশ্ৰয় লৈ আছে।

বান ক্ষতিগ্ৰস্ত অঞ্চলসমূহত উদ্ধাৰ আৰু সাহায্য অভিযান অব্যাহত আছে। প্ৰধানমন্ত্ৰী নৰেন্দ্ৰ মোদীয়ে কালি পুনৰ টেলিফোনযোগে কেন্দ্ৰীয় মন্ত্ৰী সৰ্বানন্দ সোণোগোৱালৰ সৈতে কথা পাতি বান পৰিস্থিতিৰ বিতংভাৱে বুজ লয়। শ্ৰীসোণোগোৱালে এই সন্দৰ্ভত কয়, যে কেন্দ্ৰীয় চৰকাৰে ৰাজ্যৰ বান পৰিস্থিতি জোৰা মৰাৰ বাবে সকলো সাহায্য আগবঢ়াব বুলি প্ৰধানমন্ত্ৰী নৰেন্দ্ৰ মোদীয়ে আশ্বাস দিছে। এই অভূতপূৰ্ব বান পৰিস্থিতি সন্দৰ্ভত কেন্দ্ৰীয় মন্ত্ৰীসভাৰ বৈঠকতো আলোচনা হৈছে বুলি তেওঁ উল্লেখ কৰে। প্ৰধানমন্ত্ৰীৰ নিৰ্দেশমৰ্মে ইতিমধ্যে কেন্দ্ৰীয় চৰকাৰৰ এটা আন্তঃমন্ত্ৰালয়ৰ দল ৰাজ্যত উপস্থিত হৈ ক্ষতিগ্ৰস্ত জিলাসমূহৰ দ্ৰুতগতিত পৰিস্থিতিৰ মূল্যায়ন আৰম্ভ কৰিছে বুলি শ্ৰীসোণোগোৱালে জানিবলৈ দিয়ে।

০০০০০

গ্লাছগ'ত চলি থকা কমনৱেলথ্ গেমছ ২০২৬ত মীৰাবাই চানুৱে ভাৰোত্তোলনত দেশৰ হৈ প্ৰথমটো সোণৰ পদক লাভ কৰিছে। তেওঁ মহিলাৰ ৪৮ কিলোগ্ৰাম শাখাত মুঠ ১৯০ কিলোগ্ৰাম ভাৰ উত্তোলনেৰে অভিলেখ সৃষ্টি কৰে। ৩১ বছৰীয়া ভাৰোত্তোলকগৰাকীয়ে স্নেচত ৮৫ কিলোগ্ৰাম আৰু ক্লিন এণ্ড জাৰ্কত ১০৫ কিলোগ্ৰাম ভাৰ তুলি নতুন অভিলেখ গঢ়িবলৈ সমৰ্থ হয়। এই জয়ৰ সুবাদত চানুৱে ২০১৮ আৰু ২০২২ চনৰ পাছত একেৰাহে তৃতীয়বাৰৰ বাবে কমনৱেলথ্ গেমছত সোণৰ পদক লাভ কৰে।

উপ-ৰাষ্ট্ৰপতি চি পি ৰাধাকৃষ্ণন আৰু প্ৰধানমন্ত্ৰী নৰেন্দ্ৰ মোদীয়ে মীৰাবাই চানুক এই কৃতিত্বৰ বাবে অভিনন্দন জনাইছে। উপ-ৰাষ্ট্ৰপতিয়ে তেওঁ নিষ্ঠা, সহনশীলতা আৰু ধাৰাবাহিক উৎকৰ্ষকতাৰ প্ৰশংসা কৰে। প্ৰধানমন্ত্ৰী মোদীয়ে এই বিজয়ক ভাৰতীয় ভাৰোত্তোলকৰ আন এক গৌৰৱৰ অধ্যায় বুলি অভিহিত কৰে আৰু তেওঁক প্ৰেৰণা আখ্যা দি অবিৰত সফলতা কামনা কৰে।

ভাৰোত্তোলনত ভাৰতে আৰু দুটা ৰূপৰ পদক সংযোজন কৰিছে। চনামবাম ঋষিকান্ত সিঙে পুৰুষৰ ৬০ কিলোগ্ৰাম শাখাত মুঠ ২৬৪ কিলোগ্ৰাম ভাৰ উত্তোলন কৰি দ্বিতীয় স্থান দখল কৰাৰ বিপৰীতে ৰাজা

মুথুপাণ্ডীয়ে ৬৫ কিলোগ্রাম শাখাত মুঠ ২৮৬ কিলোগ্রাম ভাৰ তুলি ৰূপৰ পদক অৰ্জন কৰে। এই শিতানত মালয়েছিয়াৰ মুহম্মদ অজনীল বিন বিদিনে সোণৰ পদক লাভ কৰে।

বক্সিঙতো ভাৰতে অগ্ৰগতি লাভ কৰিছে। যদুমণি সিঙে পুৰুষৰ ৫৫ কিলোগ্রাম শাখাত পাকিস্তানৰ সুমামা বহমানক পৰাস্ত কৰি কোৱাৰ্টাৰ ফাইনেলত প্ৰৱেশ কৰাৰ বিপৰীতে মহিলাৰ ৫৪ কিলোগ্রাম শাখাত প্ৰীতি পাৰাৰে মালয়েছিয়াৰ ডেব'ৰা এম টেন্জিক পৰাস্ত কৰি কোৱাৰ্টাৰ ফাইনেলত প্ৰৱেশ কৰে।

কমনৱেলথ গেমছ ২০২৬ ভাৰতে বৰ্তমানলৈ এটা সোণ, দুটা ৰূপ আৰু এটা ব্ৰঞ্জৰ পদকেৰে মুঠ চাৰিটা পদক লাভ কৰিছে। প্ৰতিযোগিতাৰ প্ৰথম দিনাই পেৰা ভাৰোভোলক ঝাণ্ডু কুমাৰে ব্ৰঞ্জৰ পদক লাভ কৰি ভাৰতৰ পদকৰ তালিকা মুকলি কৰিছিল।

০০০০০

কেন্দ্ৰীয় গৃহমন্ত্ৰী অমিত শ্বাহে কমনৱেলথ গেমছত সোণৰ পদক লাভ কৰাৰ বাবে মীৰাবাঈ চানুক অভিনন্দন জনাইছে। সামাজিক মাধ্যমযোগে দিয়া প'ষ্টত শ্ৰীশ্বাহে কয়, যে মীৰাবাঈ চানুৱে কমনৱেলথ গেমছত সোণৰ পদক লাভেৰে হেট্ৰিক কৰি ভাৰতৰ প্ৰথমগৰাকী ভাৰোভোলক হিচাপে ইতিহাসত নিজৰ নাম লিপিবদ্ধ কৰিলে। এই বিজয়ে সমগ্ৰ দেশতে গৌৰৱ আৰু উল্লাসৰ সৃষ্টি কৰিছে বুলিও তেওঁ কয়।

০০০০০

ফ্ৰান্স আৰু স্পেইনৰ প্ৰায় ৩ লাখ লোকক বনজুইৰ বাবে স্থানান্তৰিত কৰা হৈছে। বনজুইয়ে বৃহৎ অঞ্চল ছানি ধৰাৰ পৰিপ্ৰেক্ষিতত ফ্ৰান্সৰ ঐতিহাসিক চহৰ বৰদাওৰ কাষৰীয়া ঠাইলৈ প্ৰায় ২ লাখ ২০ হাজাৰ লোকক স্থানান্তৰিত কৰা হৈছে। বনজুইৰ ফলত আটলাণ্টিক উপকূলৰ কেপ ফেৰেট উপদ্বীপৰ বিস্তৰ ক্ষতি হোৱাৰ লগতে চহৰখনৰ প্ৰায় ১৫ কিলোমিটাৰলৈ বনজুই বিয়পি পৰিছে। বৰদাওৰ মেয়ৰ থ'মাছ কেজেনাভে কয়, যে সম্প্ৰতি এই চহৰখনৰ পৰা লোকসকলক আঁতৰাই নিয়াৰ কোনো পৰিকল্পনা নাই। কৰ্তৃপক্ষই পৰিস্থিতি নিৰন্তৰ পৰ্যবেক্ষণ কৰি আছে বুলি তেওঁ কয়। ফ্ৰান্সৰ গৃহমন্ত্ৰী ল'ৰেন নুনাইজে কয়, যে বনজুইৰ পৰিস্থিতি নিয়ন্ত্ৰণৰ বাহিৰলৈ গুচি গৈছে আৰু বৰদাও মেট্ৰ'পলিটান এলেকাৰ দিশে বিয়পি পৰিছে। ইপিনে ফ্ৰান্সৰ চুবুৰীয়া স্পেইনৰো ৭৫ হাজাৰৰো অধিক লোকক স্থানান্তৰিত কৰাৰ বিপৰীতে ৩০ হাজাৰ লোকক ঘৰৰ ভিতৰতে থাকিবলৈ নিৰ্দেশ দিয়া হৈছে। দেশখনৰ প্ৰধানমন্ত্ৰী পেড্ৰ' ছেনচেজে এভিলাৰ বনজুইয়ে বিয়পি পৰা অঞ্চল পৰিদৰ্শন কৰাৰ লগতে মাড্ৰিড আৰু ট'লেড'ৰ পৰিস্থিতি পৰ্যবেক্ষণ কৰে।

০০০০০

ভাৰত আৰু জিম্বাব'ৱেৰ মাজত হাৰাৰেত অনুষ্ঠিত তৃতীয় তথা অন্তিমখন টি-২০ আন্তঃৰাষ্ট্ৰীয় ক্ৰিকেটত কালি জিম্বাব'ৱেক ৩৫ ৰানত পৰাস্ত কৰি ভাৰতে তিনিখনীয়া শৃংখলাটো দখল কৰে। ভাৰতে প্ৰথমে বেট ধৰাৰ সিদ্ধান্ত লৈ নিৰ্ধাৰিত ২০ অভাৰত ৫ উইকেটৰ বিনিময়ত ১৯২ ৰান কৰে। দলৰ হৈ বৈভৱ সূৰ্যবংশীয়ে ৪৯টা বলত সৰ্বাধিক ৮১ ৰান কৰাৰ লগতে ঈশাণ কিষাণে ২৯ ৰানৰ বৰঙণি আগবঢ়ায়। প্ৰত্যুত্তৰত জিম্বাব'ৱেই নিৰ্ধাৰিত অভাৰত ৭টা উইকেট হেৰুৱাই ১৫৭ ৰানহে কৰিবলৈ সমৰ্থ হয়। ভাৰতৰ হৈ মায়ংক যাদৱে তিনিটা আৰু যশ ঠাকুৰে দুটা উইকেট লাভ কৰে।

ইপিনে এই তিনিখনীয়া শৃংখলাটো দখল কৰি ভাৰতে আই চি চি টি-২০ আন্তঃৰাষ্ট্ৰীয় ৰেংকিঙত প্ৰথমস্থানলৈ উন্নীত হৈছে।

০০০০০

সমাপ্ত